

غیر اللہ کے نام کی نذرو نیاز دارالافتاء اہلسنت (دعوت اسلامی)

سوال

کسی نے پوسٹ بھیجی تھی جس میں عنوان کے طور پر لکھا تھا "غیر اللہ کے نام کی نذرو نیاز" اور نیچے سورۃ المائدہ کی یہ آیت مبارکہ لکھی تھی "وما اهل لغير الله به" یعنی اور (تم پر حرام قرار دیا گیا ہے) ہر اس چیز کو جس پر غیر اللہ کا نام پکارا جائے۔ "تو کیا یہ درست ہے؟

جواب

بِسْمِ اللَّهِ الرَّحْمَنِ الرَّحِيمِ
الْجَوَابُ بِعَوْنِ الْمَلِكِ الْوَهَّابِ اللَّهُمَّ هِدَايَةَ الْحَقِّ وَالصَّوَابِ

اولیائے کرام کی نذرو نیاز کو حرام قرار دینا شرعاً درست نہیں ہے۔ اور اس پر بتوں والی آیت فٹ کرنا بھی درست نہیں ہے۔

بخاری شریف میں ہے

"وكان ابن عمر يراهم يشرار خلق الله وقال: إنهم انطلقوا إلى آيات نزلت في الكفار، فجعلوها على المؤمنين۔"

ترجمہ: حضرت ابن عمر رضی اللہ تعالیٰ عنہما ان (یعنی خوارج) کو اللہ تعالیٰ کی بدترین مخلوق سمجھتے تھے۔ اور فرماتے تھے: یہ ان آیات کو لیتے ہیں جو کفار کے بارے میں نازل ہوئیں، اور ان کو مسلمانوں پر فٹ کرتے ہیں۔ (صحیح البخاری، باب قتل الخوارج والملحدین الخ، جلد 9، صفحہ 16، مطبوعہ: مصر)

تفصیل اس مسئلے کی یہ ہے کہ:

قرآن پاک کی اس آیت مبارکہ میں اُن جانوروں کی حرمت کا بیان ہے جنہیں ذبح کرتے وقت اللہ تعالیٰ کے نام کے علاوہ کسی اور کا نام لے کر ذبح کیا گیا ہو جیسے زمانہ جاہلیت میں لوگ بتوں کے نام پر ذبح کیا کرتے تھے، اس آیت مبارکہ کے ترجمے کو ہی بدل دینا اور اس سے حلال کھانوں کی حرمت ثابت کرنا پرلے درجے کی جہالت اور شریعتِ مطہرہ پر افترا و تہمت ہے۔

ارشاد باری تعالیٰ ہے :

(حُرِّمَتْ عَلَيْكُمْ الْبَيْتَةُ وَالْدَّمُ وَلَحْمُ الْخِنْزِيرِ وَمَا أَهَلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ
وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ ۚ وَمَا ذُبِحَ عَلَى النُّصُبِ)

ترجمہ کنز الایمان : تم پر حرام ہے مردار اور خون اور سور کا گوشت اور وہ جس کے ذبح میں غیر خدا کا نام پکارا گیا اور وہ جو گلہ
گھونٹنے سے مرے اور بے دھار کی چیز سے مارا ہوا اور جو گر کر مرا اور جسے کسی جانور نے سینگ مارا اور جسے کوئی درندہ کھا
گیا مگر جنہیں تم ذبح کر لو اور جو کسی تھان (باطل معبودوں کے مخصوص نشانات) پر ذبح کیا گیا۔ (پارہ 06، سورۃ المائدہ،
آیت 03)

متعدد تفاسیر قرآن مثلاً تفسیر کبیر، احکام القرآن للجصاص، حاشیہ صاوی علی جلالین، حاشیہ جمل علی جلالین، تفسیر مدارک،
تفسیر خازن اور تفسیر روح المعانی وغیرہ میں اس آیت کریمہ کے تحت مذکور ہے
(والنظم هذا للرازي) ”والا هلال رفع الصوت --- وكانوا يقولون عند الذبح باسم اللات والعزى فحرم الله
تعالى ذلك“

ترجمہ : اہلال سے مراد آواز کو بلند کرنا اور کفار عرب ذبح کے وقت لات غزی کا نام لیتے تھے تو اللہ تعالیٰ نے اس کو
حرام فرمادیا۔ ”(تفسیر کبیر، جلد 4، صفحہ 283، مطبوعہ لاہور)

اور احکام القرآن کے الفاظ یہ ہیں :

”ولا خلاف بين المسلمين أن المراد به الذبيحة إذا أهل بها لغير الله عند الذبح“

ترجمہ : مسلمانوں میں اس بات پر کوئی اختلاف نہیں ہے کہ آیت میں مراد وہ جانور ہے جس کے ذبح کے وقت اللہ تعالیٰ
کے علاوہ کسی دوسرے کا نام لیا گیا ہو۔ ”(احکام القرآن للجصاص، جلد 1، صفحہ 176، مطبوعہ کراچی)

آیت مبارکہ کے انڈر لائن حصے کی تفسیر میں، تفسیر خزان العرفان میں ہے : ”وہ جانور جس کے ذبح کے وقت غیر خدا کا
نام لیا گیا ہو جیسا کہ زمانہ جاہلیت کے لوگ بتوں کے نام پر ذبح کرتے تھے اور جس جانور کو ذبح تو صرف اللہ کے نام پر کیا
گیا ہو مگر دوسرے اوقات میں وہ غیر خدا کی طرف منسوب رہا ہو وہ حرام نہیں جیسے کہ عبد اللہ کی گائے، عقیقے کا بکرا، ولیمہ
کا جانور یا وہ جانور جن سے اولیاء کی ارواح کو ثواب پہنچانا منظور ہو، ان کو غیر وقت ذبح میں اولیاء کے ناموں کے ساتھ

نامزد کیا جائے مگر ذبح ان کا فقط اللہ کے نام پر ہو اس وقت کسی دوسرے کا نام نہ لیا جائے، وہ حلال و طیب ہیں۔ اس
آیت میں صرف اسی کو حرام فرمایا گیا ہے جس کو ذبح کرتے وقت غیر خدا کا نام لیا گیا ہو، وہابی جو ذبح کی قید نہیں لگاتے وہ

آیت کے معنی میں غلطی کرتے ہیں اور ان کا قول تمام تفاسیر معتبرہ کے خلاف ہے اور خود آیت ان کے معنی کو بننے نہیں دیتی کیونکہ "مَا أَهْلَ بِهِ" کو اگر وقت ذبح کے ساتھ مقید نہ کریں تو "إِلَّا مَا ذَكَّيْتُمْ" کا استثناء اس کو لاحق ہوگا اور وہ جانور جو غیر وقت ذبح میں غیر خدا کے نام سے موسوم رہا ہو وہ "إِلَّا مَا ذَكَّيْتُمْ" سے حلال ہوگا، غرض وہابی کو آیت سے سند لانے کی کوئی سبیل نہیں" (خزان العرفان، سورة المائدة، تحت الآية 03)

سیدنا رسول اللہ صلی اللہ تعالیٰ علیہ وسلم فرماتے ہیں :

”من ذبح لضعیف، ذبیحة كانت فداءه من النار“

ترجمہ : جو اپنے مہمان کے لئے جانور ذبح کرے وہ ذبیحہ دوزخ کی آگ سے اس کا فدیہ ہوگا۔ (کنز العمال، کتاب الضیافہ، الفصل الاول، جلد 9، صفحہ 245، حدیث 25852، موسسۃ الرسالۃ)

در مختار میں ہے

”لو ذبح للضعیف لا یحرم لانه سنة الخلیل واکرام الضعیف اکرام اللہ تعالیٰ“

ترجمہ : جس نے مہمان کے لئے ذبح کیا تو وہ حرام نہیں ہوگا کیونکہ یہ خلیل علیہ السلام کی سنت اور مہمان کا اکرام ہے اور مہمان کا اکرام اللہ تعالیٰ کا اکرام ہے۔

ردالمحتار میں ہے :

”قال البزازی ومن ظن انه لا یحل لانه ذبح لا کرام ابن آدم فیکون اهل به لغير الله تعالى فقد خالف القرآن والحديث والعقل فانه لا یریب ان القصاب یدبح للربح ولو علم انه نجس لا یدبح فیلزم هذا الجاهل ان لا یاکل ما ذبح القصاب وما ذبح للولائم والاعراس والعقیقة“

ترجمہ : بزازی نے کہا : اور جس نے گمان کیا کہ وہ اس لئے حلال نہیں کہ اس کو بنی آدم کے اکرام کے لئے ذبح کیا گیا ہے تو یہ غیر اللہ کے نام سے ذبح ہوا، تو اس نے قرآن و حدیث اور عقل کے خلاف بات کی، کیونکہ بلاشبہ قصاب نفع کے لئے ذبح کرتا ہے اور اگر اسے معلوم ہو کہ یہ نجس ہے تو وہ ذبح نہ کرے، تو ایسے جاہل کو چاہیے کہ وہ قصاب کے ذبح کردہ کو نہ کھائے اور ولیمہ اور شادی اور عقیقہ کے لئے ذبح کردہ بھی نہ کھائے۔ (ردالمحتار علی الدر المختار، جلد 9، صفحہ 515، مطبوعہ : کوئٹہ)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب : مولانا محمد ابو بکر عطاری مدنی

فتویٰ نمبر : WAT-4164



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net